

नीलकण्ठ नगरपालिका धादिङ्का नगरप्रमुख भीमप्रसाद ढुंगानाद्वारा प्रस्तुत  
आर्थिक वर्ष ०७५/७६ को  
नीति तथा कार्यक्रम

**नगर उप-प्रमुखज्यू ,**

**नगरसभा सदस्यज्यूहरु,**

नीलकण्ठ नगरपालिकाको तेस्रो नगरसभामा नगरपालिकाको दोस्रो नीति तथा कार्यक्रम प्रस्तुत गर्न पाउँदा गौरवान्वित महसुस गरेको छु । नेपालको प्रजातान्त्रिक, लोकतान्त्रिक गणतान्त्रिक क्रान्ति र आन्दोलनमा सहादत प्राप्त गर्ने वीर शहिदहरुप्रति हार्दिक श्रदाञ्जली अर्पण गर्दछु । नेपालको लोकतान्त्रिक गणतन्त्रात्मक संघीय संविधान निर्माणपश्चात् स्थानीय सरकारको रूपमा गठन भएको नीलकण्ठ नगरपालिकाको प्रथम निर्वाचन सम्पन्न भै हामीले कार्य आरम्भ गरेको एक वर्ष व्यतीत भै सकेको छ । यस अवधिमा हामीले निर्वाह गरेको भूमिका र प्रतिबद्धता कत्तिको अग्रगामी रहे भन्ने विषयमा आम नगरवासीले चनाखो साथ नियाली रहेका छन । एक वर्षको सिकाइ, अनुभववाट आगामी कार्यकाल थप प्रतिफलयुक्त बनाउन हामी सबै लगनशील भै जिम्मेवारी र दायित्व वहन गर्न अझ वढी प्रतिबद्ध हुनु पर्ने अवस्था हृदयङ्गम गरेको छु । वित्तीय स्रोतसाधन उपलब्ध गराउनमा संघीय र प्रदेश सरकारको भूमिका सराहनीय छ । तथापि नेपालको संविधान, २०७२ को अनुसूची -८ का स्थानीय तहका एकल अधिकारका विषय क्षेत्र, स्थानीय सरकार सञ्चालन ऐन, २०७४ ले प्रदान गरेका जिम्मेवारी पूरा गर्न आवश्यक संघीय कानून, प्रदेश कानून, योजना तर्जुमा र बजेट विनियोजनको स्वायत्तता, जनशक्ति व्यवस्थापनको क्षेत्रमा पर्याप्त र उचित व्यवस्था नहुँदा

स्थानीय तहले पूर्ण गतिमा काम गर्न बाधा सृजना भएको यथार्थ छर्लङ्ग छ । हामीलाई विश्वास गरी निर्वाचित गर्नु हुने आम मतदाता र नगरवासीले सुम्पेको जिम्मेवारी पूरा गर्न सपथग्रहणकै दिनदेखि हामी निरन्तर प्रतिबद्ध छौं । प्रथम नगरसभाबाट पारित नीति तथा कार्यक्रमका पूरा गर्न बाँकि प्रतिबद्धताहरुलाई यस नीति तथा कार्यक्रमको अभिन्न अंशको रूपमा स्वीकार गरेको छु । नेपालको संविधान, २०७२ ले व्यवस्था गरेअनुसार संविधानको कार्यान्वयनमा स्थानीय तहले निर्वाह गर्नु पर्ने दायित्वलाई यस नीति तथा कार्यक्रमको मार्ग दर्शन बनाउँदै नगरपालिकाले जारी गरेको कानून, नियमावली तथा कार्यविधिहरु, नगरविकास गुरुयोजना, मेयर उच्चम विकास रणनीतिक आवधिक योजना र दिगो विकासका लक्ष्यहरु हासिल गर्ने तर्फ यो नीति तथा कार्यक्रम केन्द्रित रहेको छ ।

### **नगरसभा सदस्यज्यूहरु !**

अब म आगामी आ.व २०७५/०७६ को लागि नीलकण्ठ नगरपालिकाको नीति तथा कार्यक्रम प्रस्तुत गर्दछु ।

१.नगरपालिकाका सबै वडा कार्यालयसम्म पुग्ने सडकलाई प्राथमिकताका साथ बाह्र महिना चलन सक्ने गरी स्तरोन्नति गरिनेछ । निर्माण भइसकेका सडकहरुको मर्मत सुधार गरिने छ । सडकमा नाली, पर्खाल निर्माण र वायो इन्जिनियरिङ प्रविधिलाई आत्मसाथ गरिने छ । लागत अनुमान तयार गर्नु पूर्व नै एलाइन्टमेन्ट, सडक क्षेत्र सीमा (Right of Way) सडक चौडाइ मापदण्ड निर्धारण गर्न नीति अवलम्बन गरिने छ । नगर यातायात गुरुयोजना ( MTMP) परिमार्जन गरी ग्रामीण/नगर

कृषि सडक निर्माणमा नयाँ कटिङ्ग मात्र गर्दा हुने भूक्षय रोक्न कटिङ्ग प्रतिशत लागत अनुमानवाटै निर्धारण गर्दै लगिने छ ।

२. आगामी आ.व मा खानेपानी तथा सरसफाई क्षेत्रका कार्यक्रमलाई उच्च प्राथमिकता दिईने छ । प्रथम नीतिले संवोधन गरेको “तिर्खामुक्त नगर, मुहान विवादमा शून्य सहनशीलता” लाई कार्यान्वयन गर्न जोड दिईने छ । सबै वडामा खानेपानी सुविधा उपलब्ध हुने गरी बहुवर्षीय योजना ल्याइने छ । सरसफाई र स्वच्छतालाई वृद्धि गरि खुल्ला दिशामुक्त नगर घोषणा गरिने छ ।

३. पूर्वाधार निर्माणका योजना तर्जुमा गर्दा टुक्रे र स-साना लागतका योजनाभन्दा प्रतिफल दिने खालका योजना छनौटमा जोड दिईने छ ।

४. वडा कार्यालयहरुवाट प्रदान गरिने सेवालार्इ थप प्रभावकारी वनाउन प्राकृतिक स्रोतको र जग्गा रजिष्ट्रेशन, राजस्व बाँडफाँडवाट प्राप्त हुने रकम वडा कार्यालय भवन निर्माणका लागि विनियोजन गरिनेछ ।

५. योजना कार्यान्वयनलाई थप प्रभावकारी र पारदर्शी वनाउन नगरपालिकावाट हुने अनुगमनलाई नियमित गरी योजनास्थल नजिकका नागरिक स्तरवाट पनि अनुगमन, सुनुवाई तथा खबरदारी गर्ने संयन्त्र स्थापित गरिनेछ ।

६. पूर्वाधार निर्माणको लागत अनुमान तयार गर्दा उल्था गर्न नसकिने प्राविधिक शब्द वाहेक अन्य नेपाली भाषामा तयार गरिने छ ।

७. कृषि तथा पशुपालनलाई निर्वाहमुखी भन्दा व्यवसायीकरण गर्न उत्प्रेरित गरिने छ । नगदेवालीहरुमा अत्यधिक विषादि प्रयोगले जनस्वास्थ्यमा पुग्ने गम्भीर असरबारे कृषकहरुलाई सचेतनामूलक अभिमूखीकरण गरिनेछ । जैविक विषादि प्रयोग गर्न अभिप्रेरित गरी अर्गानिक उत्पादनमा प्रोत्साहन गरिने छ । उन्नत विउ, विजन, फलफूल तथा घाँसका विउ र विरुवा अनुदानमा उपलब्ध गराइने छ । उन्नत नश्लका पशुपंक्षी पालनलाई प्रोत्साहन गरिने छ । मासु र दुग्ध उत्पादन व्यवसायलाई गुणस्तरीय बनाउन प्रोत्साहित गरिनेछ । स्वच्छ मासु र दुग्ध उत्पादनका लागि गुणस्तरीय बधशाला तथा डेरी उद्योग स्थापनामा प्रोत्साहन गरी अनुगमन र नियमनलाई प्रभावकारी बनाइने छ । चालु आ.व र विगतमा कृषि तथा पशु सेवातर्फ कृषकहरुलाई समूह तथा व्यक्तिगत रुपमा उपलब्ध गराइएको अनुदानको स्थलगत अनुगमन गरी प्रभावकारिता विश्लेषण गरी कृषि व्यवसायमा प्रदान हुने अनुदान नीतिलाई परिमार्जन गरिने छ । कृषिजन्य उपजहरुको बजारीकरणलाई व्यवस्थित गर्न सहयोग गरिनेछ । नगरपालिकाबाट तालिम प्रदान गरिएका ग्रामीण पशुस्वास्थ्य कार्यकर्तालाई वस्ती स्तरमा व्यवसायिक सेवा प्रदान गर्न उत्प्रेरित गरिने छ । पशु पंक्षी विमा कार्यक्रम लागू गरिने छ ।

८. विद्यार्थीहरुको प्रतिस्पर्धी क्षमता अभिवृद्धि, सिकाइ स्तर वृद्धि हुने गरी शैक्षिक गुणस्तर कायम गर्न शिक्षकहरुको क्षमता विकासमा ध्यान दिईने छ । शिक्षणलाई नियमित गराउन विद्यालयहरुमा चालु आ.व मा नगरपालिकाबाट लागू गरिएको ई हाजिरीलाई निरन्तर अनुगमन गरी कार्य सम्पादन मूल्याङ्कनसंग आवद्ध गरिने छ । विद्यालय तहको परीक्षाको नतिजालाई सुधार गर्न विद्यालयहरुको अनुगमनलाई

प्रभावकारी बनाईनेछ । नगरस्तरमा समान शैक्षिक मापदण्ड कायम गर्न सबै शिक्षण संस्थाहरुको प्राथमिक तथ्याङ्कको आधारमा प्रोफाइल निर्माण गरी शैक्षिक विकास गुरुयोजना तयार गरिनेछ । नगर शिक्षा ऐनलाई प्रभावकारी कायान्वयन गरिने छ । शैक्षिक विकासको क्षेत्रमा जोड दिदै विश्वविद्यालय शिक्षा र प्राविधिक शिक्षालाई थप प्रोत्साहन गरिने छ । पठन सस्कृतिको विकास र सम्वृद्धिको लागि नगर क्षेत्रमा रहेका पुस्तकालयहरुको स्तरबृद्धि तथा धादिडवेसीमा रहेका पुस्तकालयहरुलाई एकीकृत गर्दै इ-लाइब्रेरी सहितको बृहत पुस्तकालय स्थापना गरिनेछ ।

९. नगरकेन्द्रमा स्थित जिल्ला अस्पतालको शैय्या वृद्धिको निर्णय अनुसार आवश्यक चिकित्सक, नर्सिङ्ग, तथा प्यारामेडिक्स जनशक्तिको व्यवस्था गर्न संघीय र प्रदेश सरकारसँग समन्वय तथा पैरवी गरिने छ । अस्पताल तथा नगरका स्वास्थ्य केन्द्रहरुबाट प्रदान हुने सेवालाई प्रभावकारी, सहज र विश्वसनीय बनाउन आवश्यक सहयोग गरिनेछ । आयुर्वेद अस्पताल, स्वास्थ्यकेन्द्रमा हुने उपचार सेवालाई प्रवर्द्धन गरी जडिबुटीखेती, योग, ब्यायाम तथा ध्यान र आरोग्य विज्ञानमा आधारित स्वास्थ्य उपचार सेवाको प्रवर्द्धन गरिनेछ । नगरक्षेत्रका विभिन्न स्थानमा विशेषज्ञ सेवासहित घुम्ती सेवा प्रारम्भ गरिने छ । ओ.सी.एम.सी सेवालाई सम्वन्धितको पहुँचका लागि प्रचार प्रसार गरिने छ । नसर्ने कडा रोगविरुद्ध जनचेतना कार्यक्रम गरिने छ । वर्थिङ्ग सेन्टरहरुलाई व्यवस्थित बनाईने छ । निशुल्क प्रदान हुने औषधीको आपूर्ति सुनिश्चित गरिने छ । स्वास्थ्य संस्था तथा ,वर्थिङ्ग सेन्टरमा कार्यरत स्वास्थ्यकर्मी, महिला स्वास्थ्य स्वयंसेविकाहरुलाई उत्प्रेरित

हुने नीति अवलम्बन गरिने छ । गाउँघर क्लिनिक र खोपकेन्द्रहरुको भौतिक अवस्था सुधार गर्दै लगिने छ । निजी क्षेत्रमा सञ्चालित अस्पताल , क्लिनिक , मेडिकलहल वा फार्मेसीहरुको नियमन गर्ने र धामी भाँकीहरुलाई स्वास्थ्य सचेतना तालिमको प्रवन्ध गरिनेछ ।

१०. सूचना तथा सञ्चारप्रविधिमा नगरवासीको पहुचका लागि नगरपालिकाभित्रका विद्युतीय तथा छापा सञ्चार माध्यमलाई प्रोत्साहित गर्न आवश्यक सहकार्य गरिने छ । नगरको समाचार, सूचना प्रसारण र प्रचारप्रसारका लागि नगरपालिकाभित्र रहेका एफ.एम.रेडियो, टेलिभिजन, दैनिक तथा साप्ताहिक पत्रिका र अनलाईनसँग वार्षिक संभौता गरी सहकार्य गरिने छ । सूचनाप्रविधिको विकासका लागि आवश्यक कार्यक्रमका साथ नगरपालिकाको आफ्नै आन्तरिक नेटवर्क निर्माण कार्य तथा बजारक्षेत्रमा शान्ति,सुरक्षामा सहयोग हुने गरी मुख्य मुख्य र संवेदनशील स्थलमा सिसिटिभी जडान कार्यक्रम आगामी बर्षमा सम्पन्न गरिनेछ ।

११., महिला, बालबालिका, जेष्ठ नागरिक, दलित, जनजाति, सीमान्तकृत र अपाङ्गता भएका लक्षित वर्गको आवश्यकता पहिचान गरी प्रतिफलयुक्त कार्यक्रमहरु सञ्चालन गरिने छ । महिला तथा बालबालिकाको पोषण अवस्थामा सुधार ल्याइने छ । दलित समुदायको शैक्षिक स्तर बृद्धि गर्न नगरस्तरमा दलित छात्रावास स्थापनाको लागि आवश्यक पहल गरिनेछ ।

१२. लघु उद्यम सीप विकास कार्यक्रममार्फत सबै वडाका तुलनात्मक रुपले विपन्न वर्गलाई प्रत्यक्ष संबोधन हुने गरी सीप, प्रविधि र विउ पूँजी प्रदान गरी “स्थानीय

स्रोत, श्रम र सीपवाट नगरको सम्वृद्धि” हासिल गर्न “मेयर उद्यम विकास कार्यक्रम” सञ्चालन गरिने छ । यसका लागि सर्वेक्षण गरी विपन्न, दलित, आदिवासी/जनजाति लगायत लक्षित वर्ग पहिचान गरिने छ । सहकारी क्षेत्रलाई आर्थिक विकास सँग आवद्धता गरी नगरको आर्थिक स्तरमा वृद्धि गरिने छ ।

१३. “नीलकण्ठ नगर उज्यालो नगर” कार्यक्रमका लागि नगरको वजार क्षेत्रवाट शुरु गरी सवै घना वस्तीमा सौर्य सोलार सडक बत्ती जडान कार्यक्रम क्रमशः कार्यान्वयन गरिने छ । नविकरणीय उर्जा प्रवर्द्धनका साथै वायोग्याँस, सुधारिएको चुल्हो कार्यक्रम अगाडि वढाइने छ । नगरपालिका क्षेत्र भित्रका विद्युतीय काठे पोलहरुलाई स्टिल/फलामे पोलले क्रमिक रुपमा विस्थापन गरिदै लगिने छ ।

१४. उपभोक्ता हक, हितलाई केन्द्रमा राखी वजार अनुगमनलाई प्रभावकारी बनाईने छ । नगर प्रहरीको संख्या थप गरिने छ । वस पार्क व्यवस्थित रुपमा सञ्चालन गर्न स्थानीय यातायात व्यवसायीसँग सहकार्य गरिने छ । नगरवाट विभिन्न रुटमा सञ्चालन हुने भाडाका सवै सवारी साधनलाई वसपार्कवाटै छुट्ने र आउने व्यवस्था गरिने छ । निजी सवारी साधनको पार्किङ्गको लागि आवश्यक स्थानहरुमा पार्किङ्ग स्थलहरुको व्यवस्था गरिने छ ।

१५. नगर क्षेत्रका घर, पसल, व्यवसाय, कार्यालयहरुवाट सृजना हुने फोहोरलाई कुहिने, नकुहिने, सीसा तथा धातु, प्लाष्टिकजन्य गरी स्रोतमै बर्गीकरण गरी “सभ्य नागरिक भव्य नगर” अभियान लाई सार्थक तुल्याउन नगरबासीको स्वतःफूर्त सहकार्य अपेक्षा गर्दै तालिकावद्ध रुपमा फोहोर संकलन गरिने छ । फोहोर सङ्कलन विसर्जन स्थल (डम्पिङ्ग साईड ) को हालको स्थलको विकल्प खोजी

पूर्वाधार तयार गरिने छ । सड्ने कुहिने फोहोरवाट उर्जा उत्पादन गर्ने कार्यक्रम कार्यान्वयन गरिने छ । वातावरणमा नकारात्मक असर गर्ने प्लाष्टिक भोलाको प्रयोगलाई निरुत्साहित गरी कपडाका भोला प्रवर्द्धन गरिने छ ।

१६. नगरपालिका क्षेत्रका सार्वजनिक, पर्ती जग्गाको पहिचान गरी अतिक्रमित जग्गा खाली गराईने छ । व्यवसायिक स्थलका सार्वजनिक तथा पर्ति जग्गालाई भाडा वा लिजमा दिने नीति अवलम्बन गरिने छ । कोरिडोरको डि.पि.आर तयार गरी थप सडक निकास, हरियाली प्रवर्द्धन गरिने छ । पार्क निर्माण स्थलहरुको डि.पि.आर अनुसार मनमोहक र फ्रि वाईफाई सहितका पार्कहरु निर्माण गरिने छ ।

१७. धार्मिक पर्यापर्यटकीय, ट्रेकिङ्ग, मनोरञ्जनात्मक गन्तव्य स्थलहरुको संम्भाव्यवता अध्ययनको आधारमा त्यस्ता पर्यटकीय स्थलहरुको प्रवर्द्धन गरिने छ । पर्यटन विकासका लागि आवश्यक पूर्वाधार र वातावरण निर्माण तथा दृष्यावलोकन स्थलहरुको निर्माण गरी पर्यटन विकास गरिने छ ।

१८. कला, साहित्य, संस्कृतिको संरक्षण र सम्बर्द्धन गरिने छ । नगरक्षेत्रका विभिन्न धार्मिक तथा जातीय संस्कृतिको जगेर्ना गर्दै विभिन्न पर्व, जात्रा तथा उत्सवहरुको प्रवर्धन गरिनेछ । धार्मिक तथा सामाजिक सहिष्णुता र सद्भावलाई अभिवृद्धि गरिनेछ ।

१९. “स्वस्थ्य तन ,स्वच्छ मन” का लागि खेलकुद कार्यक्रम समावेश गरिने छ । एक वडा एक खेल मैदानको नीति अवलम्बन गरिने छ । खेलकुदका लागि एउटा कवर्डहल निर्माण गरिने छ । नगर खेलकुद कार्यक्रम सञ्चालन गरिने छ ।



२०. नगरक्षेत्रको वातावरण सन्तुलित राख्न नगरपालिकाको विपद् तथा जलवायु उत्थानशील योजना मुताविक विपद् व्यवस्थापनका कार्य कार्यान्वयन गरिने छ । हरित नगरको अवधारणालाई सार्थक बनाउन वन जंगलको संरक्षण, बृक्षारोपण तथा फूलबगैँचा विकास कार्यक्रमलाई प्रोत्साहन गरिनेछ । नगरको प्रवेशद्वारदेखि कालुपाण्डे राजमार्गको दायाँबायाँ सडकको हरियाली वातावरण निर्माण गर्न विभिन्न प्रजातिका फूल तथा बृक्षारोपण कार्य गरिनेछ । बजारक्षेत्रमा एक घर एक रुखको नीतिलाई थप प्रभावकारी कार्यान्वयन गर्दै आँगन रुख र कौसीमा हरियाली विकास तथा तरकारी खेतीलाई प्रवर्धन गरिनेछ ।

२१. भवन निर्माण सहिता अनुरूप नक्सा पास सम्बन्धी विस्तृत मापदण्ड लागू गरिने छ । भवन/घर निर्माण गर्दा अनिवार्य सेफ्टी टैंकी, “एक घर एक विरुवा” नीतिलाई प्रभावकारी रूपमा अवलम्बन गर्ने वातावरण सृजना गरिनेछ ।

२२. स्मार्ट सीटि उन्मुख नगरपालिकाको अवधारणालाई साकार पार्न नगरपालिकाको सेवाप्रवाहलाई विद्युतीय शासन प्रणाली अनुरूपको विधि अवलम्बन गर्ने प्रयत्न गरिने छ । मौसम मापन प्रविधि प्रयोगमा ल्याइने छ । अनलाईन घटना दर्ता कार्यलाई विस्तार गरिने छ । नगर कार्यपालिकाको आन्तरिक सूचना प्रणाली ई गभर्नेन्स, खुला सरकार अवधारणा अभि प्रभावकारी बनाउन वेभसाइड पूर्ण अझावधिक, “मेरो नीलकण्ठ, मेरो मोवाइल” एप्सको कनेक्टीभिटी विस्तार र नगरकार्यपालिका र वडाकार्यपालिका विच इन्टरनेट सूचना प्रणालीको विकास गरिने छ । नगरका सबै लेख्य अभिलेखहरूलाई विद्युतीय अभिलेखमा रुपान्तरित गरी दीर्घकालीन विद्युतीय भण्डारण प्रणालीको शुरुवात गरिने छ ।

२३. सामाजिक सुरक्षा भत्ता वितरण वैकिङ्ग, प्रणालीमार्फत तालिकावद्ध रुपमा वडा स्तर मै वितरण गरी जेष्ठ नागरिकले भोग्नु परेको कठिनाइ अन्त्य गर्ने पहल गरिने छ । सुरक्षित आप्रवासन सूचना केन्द्र सञ्चालनमा सहयोग गरिने छ ।

२४. कडा रोग लागि विपन्न नागरिकको उपचार सिफारिस गर्दा, विपद वा प्रकोपमा परि सो को सिफारिस लिनु पर्दाका सिफारिसमा, पूर्ण अशक्त अपाङ्ग परिचय पत्र भएका व्यक्तिको व्यक्तिगत कामको सिफारिसमा नगरपालिकाबाट निशुल्क सिफारिस दिने व्यवस्था गरिने छ ।

२५. भूकम्प पीडित निजी आवास अनुदान वितरणमा सम्बद्ध निकाय सँग समन्वय गरी सहज वातावरण सृजना गरिने छ ।

२६. नगर भित्रका संघीय र प्रदेश सरकार अन्तरगतका सरकारी कार्यालयहरु, नगर उद्योग वाणिज्य संघ, सामाजिक संघ संस्थाहरु, नागरिक समाज, टोल सुधार समिति तथा महासंघ, स्थानीय क्लबसँग निकटको सहकार्य र समन्वयलाई आत्मसात गरिने छ ।

२७. नगरपालिका क्षेत्रभित्र पूर्वाधार, आर्थिक विकास तथा सामाजिक विकासका क्षेत्रमा कार्य गर्न ईच्छुक अन्तराष्ट्रिय तथा राष्ट्रिय गैह्र सरकारी संस्थालाई सहज सहकार्यको वातावरण सृजना गरिनेछ । तर ती संस्थाहरुले नगरपालिकाले आवश्यकता र प्राथमिकतामा राखेका योजनाहरुलाई लक्षित गरी तोकिएका स्थानमा कार्य गर्नु पर्ने छ । नगरपालिकाको स्वीकृती नलिई कुनै पनि गै.स.स ले नगरपालिका क्षेत्रमा कार्य गर्न नपाउने गरी नीति कार्यान्वयन गरिने छ ।

२८. नगरका सबै जनप्रतिनिधिहरूलाई नगरवासीप्रति प्रत्यक्ष उत्तरदायी हुने सिद्धान्तलाई आत्मसात गरिने छ । नगरपालिकाको कार्यप्रति जनताको सन्तुष्टि मापन गर्न नागरिक सन्तुष्टि सर्भेक्षण गरिने छ । नगरकार्यपालिका र वडा कार्यालयबाट प्रवाह हुने सेवाका विषय समावेश गरी नागरिक वडापत्र परिमार्जन गरिने छ । । योजना र कार्यक्रमहरूको पारदर्शिता कायम गरिने छ । अनुगमन र मूल्याङ्कनलाई थप प्रभावकारी रूपमा निरन्तरता दिइनेछ । सन्तुलित सेवा प्रवाहको अनुभूति सेवाग्राहीलाई महसुस हुने वातावरण सृजना गरिनेछ ।

२९. निर्वाचित जनप्रतिनिधि र कर्मचारीहरूको क्षमता अभिवृद्धिका लागि तालिम, अवलोकन र अध्ययन भ्रमणबाट सिकाइ अभिवृद्धि गरिने छ । समान पदमा काम गर्ने करारका कर्मचारी विच पारिश्रमिकमा एक रूपता ल्याइने छ । सूचकको आधारमा कर्मचारी प्रोत्साहन सुविधा दिइने छ । उत्कृष्ट कार्य गर्ने कर्मचारीलाई पुरस्कृत गरिने छ ।

३०. जिल्लाको सदरमुकाममा नवनिर्मित समेतका भवनहरू खाली प्राय हुदाँ हुदै नगरपालिका भाडाको घरमा वस्तु पर्ने विडम्बनायुक्त अवस्थाको अन्त्य गर्न सम्वद्ध जिम्मेवार निकायको गम्भिर ध्यानाकर्षण गराइने छ । नगरपालिकाका विषयगत समितिहरूलाई विषयगत कार्यमा सकृय गराइने छ । चार्टर एकाउन्टेण्ड रहेको संस्थालाई कोटेशन वा वार्ताद्वारा छनौट गरी आन्तरिक लेखा परिक्षक नियुक्त गरी आन्तरिक लेखा परिक्षण गराइने छ । लेखा अभिलेख र लेखाङ्कनलाई सफ्टवेयर प्रणालीमा सञ्चालन गरिने छ । प्रत्येक महिनाको खर्च विवरण वेभ साइड मार्फत सार्वजनिक गरिने छ । निश्चित बजेट सीमाका योजनाहरू सार्वजनिक खरिद

प्रक्रियावाट कार्यान्वयन गर्ने नीति अवलम्बन गरिने छ । वेरुजु फर्छुर्योट कार्यलाई उच्च प्राथमिकता दिईने छ ।

### **नगर सभा सदस्यज्यूहरु**

नीति तथा कार्यक्रमलाई योजना तथा कार्यक्रम तर्जुमावाट संबोधन गरिने छ । नीलकण्ठ नगरपालिका नगरको विकासमा उपलब्ध स्रोत र साधनको उच्चतम सदुपयोग गर्न प्रतिवद्ध छ । नगरपालिकाको एक्लो प्रयासवाट मात्र अपेक्षित उपलब्धि र कार्यान्वयन गर्न असंभवप्राय हुने हुँदा आम नागरिकवाट नगरको कार्यक्रम कार्यान्वयनमा सहज र अनुकूल सहयोगको उच्च आशा एवम् विश्वास लिएको छु । नगरपालिकाका अभियान आम नगरवासीका लागि हुनु, तसर्थ सबैको पारस्परिक सहयोग, सद्भाव विमर्शको म सधैं अपेक्षा गर्दछु ।

**धन्यवाद !**

**जय नेपाल !**